

## બ્રહ્મસ્વરૂપ પ.પૂ. સોનાબા નિર્વાણ સ્મૃતિદિન

ગુણાતીત સમાજનાં આધ્યાત્મિક જનની બ્રહ્મસ્વરૂપ પ.પૂ. સોનાબાનાં નિર્વાણ સ્મૃતિદિન-૨૧ જાન્યુઆરીના રોજ બ્રહ્મજ્યોતિ, મોગરી પર 'પારમિતા' સભાખંડમાં મંગલા આરતી બાદ સદ્ગુરુ સંતોની દિવ્ય સંનિધિમાં પ.પૂ. સોનાબાની પુનિત સ્મૃતિ કરી ભાવવંદના ધરવામાં આવી. તેઓએ વરસાવેલ નિર્વ્યાજ પ્રેમ અને સૌ સાધકોના કરેલ આધ્યાત્મિક જતન તથા સાધનામાર્ગે આપેલ પોષણની સ્મૃતિ સાથે મહિમાવંત કીર્તનનાં ગાન થયાં. પ.પૂ. સોનાબાની મૂર્તિનાં પૂજન કરી, પુષ્પહાર અર્પણ કરી હૃદયવંદના સંતોએ ધરી. ત્યારબાદ સદ્ગુરુ સંતોએ મંત્ર-પુષ્પાંજલિ અર્પણ કરી શ્રદ્ધાભાવ ધર્યા. પ.પૂ. સોનાબા કહેતાં કે, 'સ્વભજન કરી લેવું...' તે જીવનબોધને યાદ કરી સૌએ ગદ્ગદભાવે ધૂન કરી. અંતે ઉપસ્થિત સૌ સંતો-અક્ષરમુક્તોએ પણ પુષ્પાર્પણ કરી ભક્તિસુમન ધર્યા. પ.પૂ. સોનાબાની દિવ્ય સ્મૃતિ અને મહિમાના વિચારોમાં સૌ ગરકાવ થઈ ભક્તિકાર્યોમાં જોડાયાં. ◆

## બ્રહ્મસ્વરૂપ યોગીજી મહારાજ નિર્વાણ સ્મૃતિદિન

૨૩ જાન્યુઆરીના રોજ ગુરુદેવ યોગીજી મહારાજના ૫૧મા નિર્વાણ સ્મૃતિદિને બ્રહ્મજ્યોતિ, મોગરીમાં 'પારમિતા' સભાખંડમાં મંગલા આરતી બાદ તેઓને શ્રદ્ધાસુમન અર્પણ કરાયાં. અનુપમ સૂરવંદના સંતોએ કીર્તનગાન કરીને ભક્તિવંદના ધરી. પૂજન કરી, પુષ્પહાર દ્વારા સંતોએ ભાવવંદના અર્પણ કરી. સૌ કોઈ ગુરુદેવ યોગીજી મહારાજની પાવન સ્મૃતિમાં લીન થયાં. સદ્ગુરુ સંત પૂ. શાંતિદાદાએ અદ્ભુત પ્રાર્થના કરી યોગીજી મહારાજની જીવનભાવનાનું દર્શન કરાવ્યું અને

સૌની આધ્યાત્મિક ઉત્તરિ માટે આશિષયાચના પણ કરી. મંત્રપુષ્પાંજલિ દ્વારા સૌએ ભક્તિભાવ અર્પણ કર્યા. સાંજે ગુરુદેવ યોગીજી મહારાજની પુનિત સ્મૃતિમાં યોજાતી કીર્તન આરાધનાનું આયોજન થયું, જેનાં જીવંત પ્રસારણ ડિજિટલ માધ્યમથી કરવામાં આવ્યાં. આ વાર્ષિક કીર્તનવંદનામાં સંતો અને અનુપમ સૂરવંદના યુવાનોએ કીર્તનભક્તિ રેલાવી સૌને યોગીબાપાની મૂર્તિ અને સ્મૃતિમાં ગુલતાન કરી દીધાં. આ પ્રસંગે યોગીબાપાના પ્રિરેકોર્ડેડ આશિષ-પ્રવચનનાં શ્રવણ કરવામાં આવ્યાં, જે થકી સ્વરૂપનિષ્ઠા અને ઉપાસનાની શુદ્ધ સમજણ સૌએ દઢ કરી. સદ્ગુરુ સંત પૂ. અશ્વિનદાદાએ આશીર્વાદ પ્રદાન કરી સૌને યોગીજી મહારાજના વિરાટ ને વિશાળ બ્રહ્મસ્વરૂપના મહિમામાં લીન કર્યા. ◆

## 'તીરથ' સેવા પ્રેરણાપટ અનાવરણ

સંતભગવંત સાહેબજીની કૃપા અને પ્રેરણાથી કાયાકલ્પ પામેલી તપોભૂમિ બ્રહ્મજ્યોતિ, મોગરીમાં અનેક પ્રકલ્પોનાં નિર્માણ થયાં, જે પૈકીનું એક અદ્વિતીય સર્જન એટલે 'તીરથ', જેમાં તીર્થયાત્રાધામ છપૈયા અને ધારીની અદ્વિતીય પ્રત્યક્ષ અનુભૂતિ થાય છે. સંતભગવંત સાહેબજીના આ દષ્ટિવંત સંકલ્પને સુપેરે પાર પાડવા માટે અનેક સંતો અને અક્ષરમુક્તોએ તથા કુશળ-કલાકારોએ ભક્તિસંપન્ન પ્રયત્નો કર્યા, તેમાં ચાર સદ્ગૃહસ્થ અક્ષરમુક્ત પરિવારે જે આર્થિક સહયોગ કર્યા તે સદૈવ પ્રેરણારૂપ છે. સેવા અને સમર્પણની આ પ્રેરણા શાશ્વતકાળ સુધી સૌને પ્રાપ્ત થાય તેવી સદ્ભાવના સાથે આ સદ્ગૃહસ્થોના નામાંકિત કરેલ સેવા પ્રેરણાપટ તીરથમાં સ્થાપિત કરાયાં, જેનાં અનાવરણ સદ્ગુરુ સંતોના દિવ્ય સાંનિધ્યમાં ૨૩ જાન્યુઆરી ૨૦૨૨ના રોજ સંપન્ન થયાં.



પ.પૂ. સોનાબાને નિર્વાણ સ્મૃતિદિને સ્મૃતિવંદના અર્પણ



ગુરુદેવ યોગીજી મહારાજના નિર્વાણ સ્મૃતિદિને મંત્રપુષ્પાંજલિ અર્પણ

અમેરિકા નિવાસી ડૉ. જિતુભાઈ અને રીટાબહેન પટેલ, બિમલભાઈ અને પૂજાબહેન શેઠ, ઈંગ્લેન્ડ નિવાસી વિજયભાઈ અને દર્શનાબહેન ઠક્કર, ભારત સ્થિત દ્વિજેનભાઈ અને સમીરાબહેન પંચાલ એમ આ ચાર પરિવારના પરમ દિવ્ય અક્ષરમુકતોએ તેઓનાં પુણ્યશાળી માતા-પિતાની દિવ્ય સ્મૃતિમાં સેવા યોગદાન અર્પણ કર્યાં. તેઓનાં આ સમર્પણને સૌએ ભક્તિભાવે વંદન ધર્યાં અને સદ્ગુરુ સંતોએ વિશેષ બિરદાવ્યાં. સંતભગવંત સાહેબજીએ તેઓ સૌ પર અંતરની પ્રસન્નતા વરસાવી. આવા સેવામૂર્તિ સમાન અક્ષરમુકતોની ભક્તિને નતમસ્તકભાવે વંદન ! ◆

### ભારતના ૭૩મા પ્રજાસત્તાકદિનની ઉજવણી

**\* મોગરી :** મોગરી સ્થિત અનુપમ મિશન પ્રેરિત યોગી વિદ્યાપીઠની વિવિધ વિદ્યાશાખાઓ આનંદ બાલવાડી, મિત્ર પુનર્વસન કેન્દ્ર, જ્ઞાનયજ્ઞ વિદ્યાલય, ઈન્ફર્મેશન ટેકનોલોજી સેન્ટર, અક્ષરપુરુષોત્તમ ટેકનિકલ ઈન્સ્ટિટ્યૂટ તેમજ સહજાનંદ કલાસાધના તીર્થ દ્વારા પ્રજ્ઞાનતીર્થ-સર્વાંગી શિક્ષણ સંસ્થાન, મોગરી ખાતે ભારતનું ૭૩મું પ્રજાસત્તાક પર્વ સલામત સામાજિક અંતર જાળવી ઉજવાયું.

સંતભગવંત પ.પૂ. સાહેબદાદાની દિવ્ય કૃપાશિષ્યી સદ્ગુરુ સંતો પૂ. અશ્વિનદાદા, પૂ. શાંતિદાદા તેમજ યોગી વિદ્યાપીઠના કુલગુરુ પૂ. ડૉ. રતિકાકા અને ચિફ ઍક્ઝિક્યુટિવ ડિરેક્ટર ડૉ. એન. સી. પટેલ, ભદ્રેશભાઈ દેસાઈ, બારીન્દ્રભાઈ પટેલ (યુ.કે.), વિજયભાઈ ઠક્કર (યુ.કે.), ભાવેશભાઈ પટેલ (યુ.એસ.એ.), વ્રતધારી સંતો, તેમજ શિક્ષકોની ઉપસ્થિતિમાં અનુપમ મિશન-અમેરિકાના ઉપાધ્યક્ષ એવા મુખ્ય મહેમાન ડૉ. જિતેન્દ્રભાઈ પટેલ દ્વારા તિરંગાને અંતરીક્ષમાં ફરકાવવામાં આવ્યો ત્યારે સૌએ રાષ્ટ્રગીતનાં ગાન સાથે રાષ્ટ્રધ્વજને સલામી આપતાં દેશદાઝની ઉષ્મા અનુભવી.



'તીર્થ'માં સેવા પ્રેરણાપટના અનાવરણ પ્રસંગે સદ્ગુરુ સંતોના આશીર્વાદ

મુખ્ય મહેમાન ડૉ. જિતેન્દ્રભાઈએ પ્રાસંગિક ઉદ્બોધનમાં બંધારણ રચના અને તે સમયની આનુષંગિક ઘટનાઓનો ઉલ્લેખ કરી બંધારણના ઘડવૈયા તથા આઝાદીના લડવૈયાઓને અંજલિ અર્પી. સદ્ગુરુ સંત પૂ. અશ્વિનદાદાએ આશીર્વચનમાં વસુદૈવકુટુંબકમની ભાવનાની વાત કરીને જણાવ્યું કે, 'આજે આપણે સંકલ્પ કરીએ કે, એક વ્યક્તિ તરીકે આપણી પોતાની, પરિવાર, સમાજ, રાજ્ય, રાષ્ટ્રની ગરિમા જાળવાય, તેનું ગૌરવ વધે તેવું મારાથી કાંઈક અર્પણ થાય. આપણાં બાળકોને રાષ્ટ્રિય ગૌરવ ઉજાગર કરતા આવા કાર્યક્રમોમાં ભાગ લેતાં કરીએ.'

જ્ઞાનયજ્ઞ વિદ્યાલયની ધો. ૧૦ની વિદ્યાર્થિની આશકા શાહે જોશીલું વક્તવ્ય આપ્યું. ડૉ. રતિકાકાએ મંચસ્થ મહેમાનોને સ્મૃતિચિહ્ન પાઠવી અભિવાદન કર્યું. ધો. ૧૦ની વિદિ પટેલે સુંદર સભાસંચાલન કર્યું. સહજાનંદ કલાસાધના તીર્થના સૂરવૃંદ દ્વારા દેશભક્તિ ગીતગાન પ્રસ્તુત કરવામાં આવ્યાં. આ પ્રસંગે શાળાના એન.સી.સી. બેન્ડના કેડેટ્સ, ઉદ્દ્યોષક વિદિ પટેલ તથા પ્રસંગોચિત વક્તવ્ય આપનાર આશકા શાહનું મંચસ્થ મહાનુભાવો તથા અતિથિઓના હસ્તે પુરસ્કાર એનાયત કરી બહુમાન કરાયાં. આચાર્યશ્રી નરેશભાઈ પટેલે કાર્યક્રમની સફળતામાં સહભાગી સૌ પ્રતિકૃતજ્ઞતા વ્યક્ત કરી. ◆

**\* ધારી :** અનુપમ મિશન સંચાલિત યોગીજી મહારાજ મહાવિદ્યાલયમાં ૭૩મા પ્રજાસત્તાક પર્વની ઉજવણી ઉદ્ઘાસપૂર્વક કરવામાં આવી. સદ્ગુરુ પૂ. અરુણભાઈની ઉપસ્થિતિમાં પ્રિન્સિપાલ ડૉ. આર. કે. દવેસાહેબના હસ્તે ધ્વજવંદન કરાવવામાં આવ્યું. આ પ્રસંગે સંસ્થાના અધ્યાપક શિક્ષક ભાઈઓ-બહેનો, બિનશૈક્ષણિક કર્મચારીઓ, વિદ્યાર્થિની બહેનો ઉપસ્થિત રહ્યાં. આ પ્રસંગે ડૉ. આર. કે. દવે અને સદ્ગુરુ પૂ. અરુણભાઈએ પ્રાસંગિક ઉદ્બોધન કર્યાં. ◆



પ્રજ્ઞાનતીર્થ, મોગરી ખાતે ભારતના પ્રજાસત્તાક દિને ધ્વજવંદના



ધારી અને ઉપાસના ધામ, અમદાવાદ ખાતે પ્રજાસત્તાક પર્વની ઉજવણી

**\* અમદાવાદ, ઉપાસના ધામ :** ૨૬ જાન્યુઆરીના રોજ પ્રજાસત્તાક દિનની ઉજવણી ઉપાસના ધામ, અમદાવાદના પ્રાંગણમાં સરકારશ્રીની માર્ગદર્શિકા મુજબ મર્યાદિત યુવક-યુવતીઓ તથા ગૃહસ્થ ભક્તોની ઉપસ્થિતિમાં દેશભક્તિભાવ સાથે કરવામાં આવી. આ પ્રસંગે મુખ્ય અતિથિશ્રી બિમલભાઈ શેઠ અને પૂજાબહેન સાથે સાધુ પૂ. ગૌતમદાસ, સાધુ પૂ. સતીશદાસ, નરસીદાદા, અક્ષરમુક્ત ઘનશ્યામભાઈ પાઠક-શ્રુતિબહેને મંચ પર સ્થાન ગ્રહણ કર્યાં. બિમલભાઈ શેઠે ધ્વજવંદન કરી દેશભાવના જાગૃત કરતું ચોટદાર પ્રાસંગિક ઉદ્બોધન કર્યું અને સાધુ પૂ. ગૌતમદાસે ઉપસ્થિત સૌને આશીર્વાદ પ્રદાન કર્યાં. ◆

**\* શારદા મંદિર, નડીઆદ :** શારદા મંદિર, નડીઆદમાં અખંડ ભારતના ૭૩મા પ્રજાસત્તાકદિનની ભવ્ય ઉજવણી સમારંભના મુખ્ય મહેમાન જાણીતા સંગીતકાર શ્રી બ્રીજ જોષીની ઉપસ્થિતિમાં થઈ.

કાર્યક્રમના શુભારંભે ધો. ૧૧ની વિદ્યાર્થિનીઓ દ્વારા 'મિલે સૂર મેરા તુમ્હારા...' પ્રાસંગિકનૃત્ય રજૂ થયું. શ્રી બ્રીજ જોષીના વરદ હસ્તે



શારદામંદિર, નડિયાદમાં ભારતના પ્રજાસત્તાક દિને રાષ્ટ્રભક્તિભાવે સલામી

રાષ્ટ્રધ્વજને મુક્ત ગગનમાં લહેરાવવામાં આવ્યો. શ્રી બ્રીજ જોષીએ પોતાના પ્રાસંગિક વક્તવ્યમાં જણાવ્યું, 'અભ્યાસ આજીવન ચાલતી પ્રક્રિયા છે અને ૨૧મી સદી જ્ઞાનની સદી છે. ત્યારે વિદ્યાર્થીઓ જ્ઞાન સાથે મા-બાપ-ગુરુનું સન્માન, ઈશ્વરનું સન્માન તથા ધર્મનું આચરણ કરે તે ખૂબ જરૂરી છે. ધોરણ ૬થી ૮નાં બાળકલાકારોએ 'વન્દે જનની ભારત ધરણી...' દેશભક્તિ ગીતની સુંદર રજૂઆત કરી. કૃતિ સરૈયાએ પ્રાસંગિક ઉદ્બોધનમાં ભારતના ઉચ્છ્વળ ભવિષ્યની તાસીર આપી. મેનેજિંગ ટ્રસ્ટી સાધુ પૂ. સુનીલભાઈ પંડ્યાએ સૌને પ્રજાસત્તાકદિનની શુભેચ્છાઓ પાઠવી. રાષ્ટ્રગીતના ગાન બાદ કાર્યક્રમ સંપન્ન થયો. કાર્યક્રમનું સંચાલન ધોરણ ૧૧નાં હેતા પરમાર અને નાસીરહુસૈન મોમીને કર્યું. ◆

### ઉપાસના ધામ, અમદાવાદ મંદિરનો પંચમ પાટોત્સવ

ઉપાસના ધામ, અમદાવાદ મંદિરે બિરાજિત શ્રી ઠાકોરજી અને ગુણાતીત સ્વરૂપોની મૂર્તિઓનો પંચમ પાટોત્સવ સદ્ગુરુ સંત પૂ. અશ્વિનદાદાની દિવ્ય ઉપસ્થિતિમાં ૧ ફેબ્રુઆરીના રોજ સંપન્ન થયો. યુ.કે.ના સાધુ પૂ. હિંમતદાસજી, પૂ. પંકજદાસજી, પૂ. કિરણદાસજી તથા અમેરિકાના સાધુ પૂ. જયેશદાસજી, પૂ. અરવિંદદાસજી, અમદાવાદના સાધુ પૂ. ગૌતમદાસજી, પૂ. પ્રિયકાંતદાસજી, પૂ. હર્ષદદાસજી અને બ્રહ્મજ્યોતિ, મોગરીથી પધારેલ સાધુ પૂ. સતીશદાસજી, પૂ. ઉત્પલદાસજી, પૂ. અશોકદાસજી અને પૂ. ભરતદાસજી દ્વારા પાટોત્સવ વિધિ કરવામાં આવી. આ પ્રસંગે અમદાવાદના સ્થાનિક અક્ષરમુક્તોએ ઉપસ્થિત રહીને દિવ્ય આધ્યાત્મિક લાભ પ્રાપ્ત કર્યો. યુવાનોએ સમગ્ર વ્યવસ્થા સંભાળી અને યુવતીઓએ રંગોળી તેમજ સુશોભનના ભાવ પ્રગટ કરી ભક્તિ અદા કરી. આ પ્રસંગે અમેરિકાના ડૉ. જિતુભાઈ પટેલ, સાધુ પૂ. હિંમતદાસજી અને ઘનશ્યામભાઈ પાઠકે પ્રાસંગિક ઉદ્બોધનમાં



ઉપાસના ધામ, અમદાવાદ પંચમ પાટોત્સવ પર્વની આરતી અર્પણ

ઉત્સવના આનંદ અને પ્રાસંગિક ધન્યતાને વ્યક્ત કર્યાં. સદ્ગુરુ સંત પૂ. અશ્વિનદાદાએ પાટોત્સવ આરતી અર્પણ કરી રૂડા આશીર્વાદ પ્રદાન કર્યાં. ચેતનભાઈ વ્યાસે સભાસંચાલન કરી મહિમાગાન કર્યાં. ◆

### શ્રી અક્ષરપુરુષોત્તમ ઉપાસનાભક્તિ મહાયાગ

તપોભૂમિ બ્રહ્મજ્યોતિમાં નિત્ય યજ્ઞ થાય તેવી ભાવના સંતભગવંત સાહેબજીએ અનેક વખત વ્યક્ત કરી છે અને આવા યજ્ઞ કરવા માટે સંતો પાસે તૈયારીઓ પણ કરાવી છે. ૩ ફેબ્રુઆરી ૨૦૨૨, કાકાજી સાક્ષાત્કાર સ્મૃતિદિને સંતભગવંત સાહેબજીએ આજ્ઞા કરી અને તપોભૂમિ બ્રહ્મજ્યોતિ, મોગરી સ્થિત બ્રહ્મસમાધિ સ્થાને 'શ્રી અક્ષરપુરુષોત્તમ ઉપાસનાભક્તિ મહાયાગ'નું આયોજન થયું.

ઉપાસનાની શુદ્ધ અને સ્પષ્ટ સમજણ સહિતનાં સૌનાં જીવન આચરણ બની રહે અને તે દ્વારા સૌ અકલ્પ્ય સુખને પામે તે શુભભાવનાથી આ મહાયાગ કરવામાં આવ્યો. સાધુઓ પૂ. હિંમતદાસજી, પૂ. ભરતદાસજી, પૂ. અશોકદાસજી, પૂ. રાજુદાસજી, પૂ. ઉત્પલદાસજી, પૂ. મૂકેશદાસજી, પૂ. તુષારદાસજી આદિએ આચાર્ય સ્વરૂપે બિરાજી ભક્તિભાવે મહાયાગ કરાવ્યો. અમેરિકાનાં ડૉ. જિતુભાઈ પટેલ-રીટાબહેન, બિમલભાઈ શેઠ-પૂજાબહેન, ભાવેશભાઈ પટેલ-છાયાબહેન, ઈંગ્વેન્ડનાં વિજયભાઈ ઠક્કર-દર્શનાબહેન યજ્ઞમાન સ્વરૂપે બિરાજ્યાં અને સમગ્ર યજ્ઞ અત્યંત શ્રદ્ધાપૂર્વક સંપન્ન થયો.

આ પ્રસંગે સ્થાનિક અક્ષરમુક્તો પધાર્યા, જેમને સંતભગવંત સાહેબજી અને સદ્ગુરુ સંતોની પરમ દિવ્ય સંનિધિનો અદ્ભુત લાભ પ્રાપ્ત થયો. સંતભગવંત સાહેબજીએ સૌ પર કૃપાશિષ વરસાવી. સંતભગવંત સાહેબજીએ સદ્ગુરુ સંતોના ભાવે ને સદ્ગુરુ સંત પૂ. અશ્વિનદાદાએ સંતભગવંત સાહેબજીના ભાવપ્રદેશમાં ચંદન અર્ચા કરી. આ દિવ્ય સ્મૃતિ અલૌકિક હતી, જેને દિવ્ય પ્રસાદ સ્વરૂપે હૃદયમાં ધરીને સૌ ધન્ય થયાં.



બ્રહ્મજ્યોતિ, મોગરીમાં બ્રહ્મસમાધિ સ્થાને સાહેબજીની ઉપસ્થિતિમાં અર્પણ મહાયાગ

બ્રહ્મસમાધિ સ્થાને શ્રી ઠાકોરજી મહારાજની મૂર્તિનાં સ્થાપન કરવામાં આવ્યાં, જેનાં સંતો દ્વારા પૂજનને આરતી અર્પણ કરાયાં. ◆

### બ્રહ્મસ્વરૂપ પ.પૂ. કાકાજી મહારાજ સાક્ષાત્કારદિન

૩ ફેબ્રુઆરીના રોજ બ્રહ્મસ્વરૂપ પ.પૂ. કાકાજી મહારાજના ૭૧મા સાક્ષાત્કારદિન નિમિત્તે બ્રહ્મજ્યોતિ, મોગરી પર 'પારમિતા' સભાખંડમાં મંગલા આરતી બાદ પ.પૂ. કાકાજી મહારાજની મૂર્તિનાં પૂજન કરી પુષ્પહાર અર્પણ કરવામાં આવ્યા. તેઓની પુનિત સ્મૃતિ સાથે કીર્તનવંદના, મંત્રપુષ્પાંજલિ અર્પણ કરવામાં આવી. સાંજે ડિજિટલ માધ્યમથી યોજિત સત્સંગસભામાં સાધુ પૂ. હિંમતદાસજી અને સદ્ગુરુ પૂ. હર્ષદદાદાએ કાકાજી મહારાજ સાથેનાં સંસ્મરણો વાગોળ્યાં ને મહિમાનાં અલૌકિક ગાન કર્યાં. સદ્ગુરુ સંત પૂ. શાંતિદાદાએ ગુરુદેવ યોગીજી મહારાજ દ્વારા વિખિત ગ્રંથ 'અક્ષરતીર્થ'માં પ્રકાશિત થયેલ કાકાજી મહારાજના સાક્ષાત્કાર-સમાધિ પ્રસંગનું પઠન કરી યોગીબાપાના મહિમા અને સામર્થ્યનું દર્શન કરાવ્યું. તેની આધ્યાત્મિક મનનીય સમજણ અંતે સદ્ગુરુ સંત પૂ. અશ્વિનદાદાએ પ્રદાન કરી. પ્રગટ સત્પુરુષને ઓળખી, તેઓમાં જીવ જોડી, તેઓના વચને સેવા-ભક્તિ કરી, તેમના સંબંધીમાં સંપૂર્ણ નિર્દોષભાવ અને મહિમાસભર દિવ્યભાવ એ જ જ્ઞાનસમાધિ ! તેમ જણાવી અલૌકિક માર્ગદર્શન આપ્યાં. દેશ-પરદેશના અનેક સંતો-અક્ષરમુક્તોએ આ દિવ્ય સભાનો લાભ લઈ ધન્યતા અનુભવી. ◆

### ભક્તિનંદન બાલવાડીના શુભારંભ

૫ ફેબ્રુઆરી ૨૦૨૨, વસંતપંચમીનાં અતિ શુભ દિને અનુપમ મિશનની યોગી વિદ્યાપીઠ પ્રેરિત શ્રી વેમાર કેળવણી મંડળ સંચાલિત, 'ભક્તિનંદન બાલવાડી'નો મુક્તાર્પણ સમારોહ વેમાર ખાતે યોજાયો. 'શ્રી



બ્રહ્મસ્વરૂપ પ.પૂ. કાકાજી મહારાજના ૭૧મા સાક્ષાત્કારદિને પૂજન... મહિમાગાન

વેમાર કેળવણી મંડળ'ના ટ્રસ્ટીઓએ ભાવના દર્શાવી કે, 'અનુપમ મિશન સંચાલિત યોગી વિદ્યાપીઠ ત્રણ દાયકાથી વધુ સમયથી શિક્ષણસેવા કરે છે તેના માધ્યમ અને સહકારથી વેમાર ખાતે પણ સંસ્કારસંપન્ન મૂલ્યનિષ્ઠ ગુણવત્તાસભર શિક્ષણ પ્રાપ્ત થાય.' તે માટે તેઓ દ્વારા અનુપમ મિશનને દરખાસ્ત કરવામાં આવી. સંતભગવંત સાહેબજીની પ્રેરણાથી આ દરખાસ્ત સ્વીકારી, વેમાર ખાતે 'ભક્તિનંદન બાલવાડી' સ્વરૂપે શિક્ષણના પ્રથમ સો પાનમાં નર્સરી, જુનિયર કે.જી., સિનિયર કે.જી.માં ભાર વગરના ભણતરની શરૂઆત કરવામાં આવી.

મુક્તાર્પણ સમારોહની શરૂઆત મહાપૂજા દ્વારા કરાઈ, જેમાં 'શ્રી વેમાર કેળવણી મંડળ'ના પ્રમુખશ્રી ચંદ્રકાંતભાઈ અને તેઓનાં ધર્મપત્ની શીલાબહેને યજમાનપદે બિરાજી આશિષયાચના કરી. આ પ્રસંગે સદ્ગુરુ સંતો પૂ. અશ્વિનદાદા, પૂ. રતિકાકા, યોગી વિદ્યાપીઠના ચિદ્ર એક્ઝિક્યુટિવ ડાયરેક્ટર ડૉ. એન.સી. પટેલ તથા શ્રી મા આનંદમયી આશ્રમ, ભીમપુરા-ચાણોદના પૂ. જગદીશ્વરાનંદ સ્વામી તથા પૂ. સદાનંદ સ્વામી તેમજ ડૉક્ટર જિતુભાઈ પટેલ (યુ.એસ.એ.), સાધુ પૂ. હિંમત સ્વામી, સાધુ પૂ. જયેશદાસજી, સાધુ પૂ. અરવિંદદાસજી તથા પ્રાદેશિક સંતો સાધુ પૂ. સતીશદાસજી અને સાધુ પૂ. મણિદાસજી સાથે બીજા સંતો અને મુકતો પણ ઉપસ્થિત રહ્યા.

'ભક્તિનંદન બાલવાડી'માં બાલભૂલકાંઓ માટે સુવિધાપૂર્ણ ક્લીડાંગણ ને સુસજ્જ વર્ગખંડો તૈયાર કરાયાં. જે પૈકી ક્લીડાંગણનું મુક્તાર્પણ રાજેશ્રીબહેન ગોકલ (દુબઈ) દ્વારા તેમજ બાલવાડીના વર્ગખંડોનાં મુક્તાર્પણ પૂ. જગદીશ્વરાનંદ સ્વામી-પૂ. સદાનંદ સ્વામી, સદ્ગુરુ સંતો પૂ. અશ્વિનદાદા-પૂ. રતિકાકાના વરદ હસ્તે કરવામાં આવ્યાં. ઉદ્ઘાટનવિધિ બાદ સભાનું આયોજન કરાયું. ચંદ્રકાંતભાઈએ સ્વાગત



વેમારમાં ભક્તિનંદન બાલવાડી શુભારંભ પ્રસંગે મહાપૂજા તથા સભામાં સંતોના આશીર્વાદ

પ્રવચન તેમજ ડૉ. એન. સી. પટેલે પ્રાસંગિક ઉદ્બોધન કર્યાં. સદ્ગુરુ સંત પૂ. રતિકાકાએ આશીર્વાદ પ્રવચનમાં બાળકોને સમય આપવાની સાથે પારિવારિક સંવાદિતા રાખવા શીખ આપી. પૂ. જગદીશ્વરાનંદ સ્વામીએ બાલવાડીના કાર્યને બિરદાવી કૃષિ, શિક્ષણ અને આરોગ્ય અનુસંધાને સેવાકાર્યો કરવા પ્રેરણા આપી. સદ્ગુરુ સંત પૂ. અશ્વિનદાદાએ આશીર્વાદ વરસાવી માતૃભાષામાં ભણતર ઉપર ભાર આપ્યો, તેમજ બાળકોનો ઉછેર, કેળવણી અને સર્વાંગી વિકાસ માટે માતા-પિતા, શિક્ષકો અને સમાજે કરવાની ફરજોની વાતો કરી. ◆

### વસંતપંચમી માહાત્મ્યપર્વે સત્સંગલાભ

સ્વયં ભગવાન શ્રી સ્વામિનારાયણ રચિત 'શિક્ષાપત્રી' મહાગ્રંથનો ૧૯૭મો પ્રાદુર્ભાવ દિન, સદ્ગુરુ નિષ્કુળાનંદ સ્વામીનો ૨૫૬મો અને સદ્ગુરુ બ્રહ્માનંદ સ્વામીનો ૨૫૦મો પ્રાગટ્યદિન અને બ્રહ્મસ્વરૂપ શાસ્ત્રીજી મહારાજનો ૧૫૮મો પ્રાગટ્યદિન સંતભગવંત સાહેબજીની પ્રેરણાથી તપોભૂમિ બ્રહ્મજ્યોતિ, મોગરીના પારમિતા સભાખંડમાં ૫ અને ૬ કેબ્રુઆરીના રોજ ડિજિટલ માધ્યમથી ઉજવાયો. આ પ્રસંગે સભાખંડમાં શોભાયમાન બ્રહ્મસ્વરૂપ શાસ્ત્રીજી મહારાજની મૂર્તિનાં પૂજન અને પુષ્પહાર અર્પણ કર્યાં અને સુંદર કીર્તનોનાં ગાન કરીને સંતોએ ભાવવંદના અર્પણ કરી.

૫ જાન્યુઆરીની સભામાં સદ્ગુરુ સંત પૂ. મનોજદાસજીએ મનનીય માર્ગદર્શક પ્રવચન કરી શ્રી અક્ષરપુરુષોત્તમ ઉપાસનાના સિદ્ધાંતોની સરસ સમજણ આપી. બ્રહ્મસ્વરૂપ શાસ્ત્રીજી મહારાજ અને બ્રહ્મસ્વરૂપ યોગીજી મહારાજે શ્રી અક્ષરપુરુષોત્તમ ઉપાસના પ્રવર્તન અર્થે કરેલ અકલ્પ્ય ભીડાભક્તિની સ્મૃતિ કરાવી, આવા દિવ્ય પુરુષનાં ઋણ ચૂકવવા અંગે શીખ આપી. તેમજ ઉપાસનાને સાંગોપાંગ જીવતા સદ્ગુરુ સંતોના દિવ્ય



મહિમાને વ્યક્ત કર્યો અને સંતભગવંત સાહેબજીની ગુરુભક્તિના પ્રસંગોનાં વર્ણન કરી વિશેષ પ્રેરણા પ્રદાન કરી.

૬ જાન્યુઆરીના રોજ સદ્ગુરુ સંત પૂ. શાંતિદાદાએ અંતરબીના ભાવે પ્રાર્થના ધરીને યુગપુરુષ બ્રહ્મસ્વરૂપ શાસ્ત્રીજી મહારાજના અલૌકિક કાર્યની સ્મૃતિ કરી. તેઓના દિવ્ય કાર્યના વાલક ગુરુદેવ યોગીજી મહારાજ અને સંતભગવંત સાહેબજીના મહિમાને ઉજાગર કર્યો. પ્રભુના પ્રગટ સ્વરૂપ-ગુરુહરિના સંબંધને પામેલાં સર્વેનાં સર્વ પ્રકારે સ્વીકાર કરવા રૂપી ઉપાસનાના સિદ્ધાંતોની માર્મિક સમજ આપી સુખિયા થવાની ચાવી બતાવી. સદ્ગુરુ સંત પૂ. અશ્વિનદાદાએ 'શિક્ષાપત્રી'ના આદેશોની અને વ્યવહારશુદ્ધિની સુંદર સમજ આપી તેમજ બ્રહ્મસ્વરૂપ શાસ્ત્રીજી મહારાજની દિવ્ય સામર્થ્ય હોવા છતાં તેઓના દાસત્વભાવની સુંદર વાતો કરી. સંતભગવંત સાહેબજીની સૌનાં કલ્યાણ, સૌનું ભવું કરવાની દિવ્ય ભાવનાને પ્રસંગો સહિત સમજાવી આશીર્વાદ વરસાવ્યા.

બે દિવસ ડિજિટલ માધ્યમથી સત્સંગલાભ પ્રાપ્ત કરી દેશ-પરદેશના સૌ સંતો-અક્ષરમુક્તોએ આધ્યાત્મિક સુખાકારીની ધન્ય અનુભૂતિ કરી. શ્રી અક્ષરપુરુષોત્તમ ઉપાસનાની અનિવાર્યતા અને મહત્તા સમજી સૌએ તે રાજમાર્ગે ડગ માંડવા બળ અને પ્રેરણા પ્રાપ્ત કર્યા. ◆

### શ્રદ્ધાંજલિ

**પૂ. વાસુદેવભાઈ પટેલ :** સંતભગવંત સાહેબજી અને સદ્ગુરુ સંતોના સલાહયાત્રી, કાલુપુર સ્વામિનારાયણ મંદિર-નરનારાયણ દેવ ગાદીના અગ્રણી સભ્ય, ઉમિયા માતાજી સંસ્થાન-ઊંઝાના ઉપપ્રમુખ અને અનુપમ મિશન પરિવારના અનુપમસ્વજન પૂજ્ય વાસુદેવભાઈ લલજીભાઈ પટેલ ૨૪ જાન્યુઆરી ૨૦૨૨ના રોજ અક્ષરધામ સિધાવ્યા.



હસુકાકા તથા સાધુ જ્યેશ્ઠાસજી દ્વારા બ્રહ્મસ્વરૂપ શાસ્ત્રીજી મહારાજનાં પૂજન

શિક્ષણ સહિતની અનેકવિધ સમાજસેવામાં રત પૂ. વાસુદેવભાઈ આદર્શ અને મહિમાસંપન્ન વ્યક્તિત્વ ! સમાજ ઉત્કર્ષનાં અનેક કાર્યોમાં અંતિમ શ્વાસ સુધી સેવાપ્રવૃત્ત રહીને તેઓએ જનસેવાના માધ્યમથી પ્રભુસેવાની ભાવનાના આદર્શ પૂરા પાડ્યા. સંતભગવંત સાહેબજી સાથે પ્રેમસભર અદ્ભુત મિત્રતા નિભાવી. મૂળ ગાદીના આચાર્યો, સંતો સાથે અપ્રતિમ પ્રામાણિકતા રાખી મદદરૂપ થયા. આવા બહુગુણવાન મુક્તરાજને સ્નેહસભર વંદન ! ◆



**પૂ. પુષ્પાબા :** કાસોર નિવાસી અક્ષરમુક્ત પૂ. પુષ્પાબાનું ૨૪ જાન્યુઆરી ૨૦૨૨ના રોજ અક્ષરધામગમન થયું. નરસિંહભાઈ સાથે રહીને અનુપમ મિશનની પાયાની સેવામાં ભક્તિ અર્પણ કરનાર પુષ્પાબાનું જીવન દાસત્વપૂર્ણ હતું. સેવા અને દાસત્વભક્તિનો આ જ સંસ્કારવારસો તેઓએ તેઓનાં સંતાનોને આપ્યો અને તેથી જ ઑસ્ટ્રેલિયામાં સંદીપભાઈ, ભારતમાં વસંતભાઈ અને અમેરિકામાં દીપ્તિબહેને સત્સંગનું સુકાન સંભાળી સંતભગવંત સાહેબજી અને સદ્ગુરુ સંતો પ્રતિની નિષ્ઠાસંપન્ન ભક્તિ અદા કરી જીવન ઊજળું કર્યું છે. નાનામાં નાની સેવા કરવામાં સદાય સદ્ભાગ્ય ગણતાં પુષ્પાબાને અનંત વંદન છે ! ◆



**પૂ. ચંપાબા :** સદ્ગુરુ સંત પૂ. પૂનમદાદાના પૂર્વાશ્રમનાં ધર્મપત્ની અને અનુપમ મિશનના પ્રતધારી સંતો પૂ. નરેન્દ્રદાસજી, પૂ. મૂકેશદાસજીનાં ગૌરવવંતાં માતૃશ્રી પૂ. ચંપાબા ૨૭ જાન્યુઆરી ૨૦૨૨ના રોજ અક્ષરનિવાસી થયાં. તેઓએ કરેલાં અતુલનીય સમર્પણ અને શ્રી અક્ષરપુરુષોત્તમ ઉપાસનાની સ્પષ્ટ સમજણ સહિતનાં જીવન આચરણ સદૈવ પ્રેરણારૂપ રહેશે. ભક્તિમાર્ગે સંવાદિતા અને જવાબદારી નિભાવવાની સહર્ષ ધન્યતા એ તેઓના જીવનનું પ્રતિબિંબ છે. અત્યંત વિનમ્ર અને સદા પ્રેમાળ પૂ. ચંપાબાએ મૂક સાધના કરી પ્રભુના કર્તાપણાનો જબરદસ્ત સ્વીકાર કર્યો. હક અને અપેક્ષાઓથી ઉપર ઊંઠી પ્રભુપ્રીત્યર્થે જીવન જીવવાની અનુપમ ભક્તિયાત્રા સંપન્ન કરી. સંતભગવંત સાહેબજી અને સદ્ગુરુ સંતો સાથે જીવની પ્રીતિ પાકી કરી પ્રભુએ અર્પણ કરેલ પ્રત્યેક પળને પૂ. ચંપાબાએ ઉત્સવ બનાવી. આવાં જંગમતીર્થ આદર્શ માવતરને વિદાયવેળાએ ગદ્ગદભાવે ભાવવંદના ! ◆





‘અક્ષરરૂપ થઈ પુરુષો ત્તમની ભક્તિ સદાકાળ કરવી’  
તે આપણો પરમ ધ્યેય છે.  
વચનામૃત ગઢડા અંત્ય-૨૧માં  
ભગવાન શ્રી સ્વામિનારાયણે જણાવ્યું છે તેમ  
"...જેમ સોનાનો દોરો ક્યો હોય  
તે છયે ઋતુમાં સરખો રહે..."

તે અનુસંધાને સુવર્ણપર્ણ પર અંકિત આપણા ધ્યેયમંત્રને  
સિદ્ધ કરવાની ભાવના પણ છયે ઋતુમાં અચળ રહે  
તેવી સંતભગવંત સાહેબજીની શુભાશિષ સાથે  
શ્રી સ્વામિનારાયણ મંદિર કળશ મહોત્સવમાં  
આ સ્મૃતિભેટ અર્પણ કરવામાં આવી,  
તેની પ્રતિકૃતિ સ્મૃતિપ્રસાદ સ્વરૂપે અત્રે સમાવી છે !